

सन्तुष्ट्या एव मनश्शान्तिः

• (सं.) श्यामला

लावोत्सेवर्यः चीनादेशस्य महापुरुषेषु अन्य-
तमः । सः परमज्ञानी । तथापि सः सरलं
जीवनं यापयति स्म । सरलजीवनस्य
कारणेन तेन तदा तदा बहूनि दिनानि
यावत् निरशनेन भवितव्यम्
आपतति स्म । सर्वदा भगवतः
चिन्तने ध्याने च मग्नः सः
लौकिकविषये सर्वथा अनासक्तः
आसीत् ।

तस्य पत्नी अपि पत्युः
अनुरूपा एव । तस्य निर्धनत्वं
सन्तोषेण स्वीकृतवती आसीत्
सा । तौ उभौ अपि दैहिकश्रमेण
अर्जितेन अल्पेन आयेन जीवनं
यापयतः स्म । लावोत्सेवर्यात्
ज्ञानम्, उत्तमविचारान् च प्राप्तुं
सुदूरात् प्रदेशात् जनाः आयान्ति
स्म ।

अथ कदाचित् तस्य देशस्य
महाराजः लावोत्सेवर्यस्य विषयं
ज्ञातवान् । तस्य महापुरुषस्य किमपि साहाय्यं
करणीयम् इति मन्त्रिभिः निवेदितम् । तत् सहर्षम्
अङ्गीकृतवान् महाराजः ।

परेद्यवि एव प्रभूतेन धनेन धान्यैः च पूर्णं रथं
लावोत्सेवर्यस्य गृहं प्रति प्रेषितवान् राजा । रथं दृष्ट्वा
लावोत्सेवर्यस्य पत्नी बहुधा हृष्टा अभवत् ।

किन्तु लावोत्सेवर्यः निर्धनः सन् अपि प्रभूतं धान्यं
धनं च तिरस्कुर्वन् राजभटान् उक्तवान् - “अयि भोः !
महाराजः मम विषये स्वयं किमपि न जानाति । अहम्
अपि तं कदापि न दृष्टवान् । एतस्य तात्पर्यम् अस्ति
यत् इदानीम् अन्येषां मुखात् मम विषयं ज्ञात्वा



महाराजः एतत् सर्वं प्रेषितवान् इति । अग्रे कदाचित्
अन्येषां वचनं श्रुत्वा महाराजः मयि अनादरम् अपि
दर्शयेत् । तेन मम कष्टं भवेत् । अतः स्वपरिश्रमेण यत्
अर्जयामि तेन अहं सन्तुष्टः अस्मि । परिश्रमेण विना
प्राप्तात् धनात् कदापि आनन्दः न लभ्यते । कृपया एतत्
सर्वं प्रतिनीयताम् इति प्रार्थये” इति ।

पत्युः वचनं श्रुत्वा तस्य निःस्पृहतां च अवगत्य तस्य
पत्नी नतमस्तका जाता ।

